

گوجرانوالہ چیمبر آف کامرس اینڈ انڈسٹری میں میڈیسن سے وابستہ مختلف وفد نے شکایات کیں ہیں کہ محکمہ ہیلتھ کے چند افسران بلا جواز ننگ اور ہرساں کر کے ہمارے کاروبار کو متاثر کر رہے ہیں۔ جبکہ سی ای او ہیلتھ گوجرانوالہ کو بھی ان افسران کے متعلق متعدد بار شکایات درج کروا چکے ہیں لیکن کوئی شنوائی نہیں ہو رہی۔ لہذا گوجرانوالہ چیمبر آف کامرس میڈیسن کے متعلقہ تمام کاروباری برادری کے مسائل کو اعلیٰ حکام تک پہنچائے تاکہ ہماری دادرسی ہو سکے۔

ان شکایات کے پیش نظر گوجرانوالہ چیمبر آف کامرس کے نائب صدر عادل ندیم نے وفد کے ہمراہ ایڈیشنل سیکریٹری پرائمری اینڈ سیکنڈری ہیلتھ لاہور ڈاکٹر محمد یونس سے اہم ملاقات کی۔ اس موقع ایڈیشنل سیکریٹری ڈرگ کنٹرول ڈاکٹر قلندر، ڈپٹی سیکریٹری ٹیکنیکل عالمگیر، ڈائریکٹر فارمیسی فیصل موجود تھے۔ جبکہ چیمبر سے ان کے ہمراہ رکن مجلس عاملہ نعیم آصف مغل، رکن چیمبر محمود الحسن پبلک فارمیسی شامل تھے۔ وفد کی قیادت کرتے ہوئے نائب صدر گوجرانوالہ چیمبر آف کامرس عادل ندیم نے بتایا کہ محکمہ ہیلتھ کے چند افسران کی کارکردگی انتہائی مایوس کن ہے جس کے خلاف آئے روز درجنوں شکایات چیمبر میں موصول ہو رہی ہیں۔ میڈیسن سے وابستہ کاروباری لوگوں کو رشوت دینے پر مجبور کیا جاتا ہے جبکہ اگر کوئی کاروباری شخص ان کی بات نہ مانے یا تو ان کے خلاف بلا جواز ایف آرائی درج کروادی جاتی ہے یا پھر انہیں بھاری جرمانے عائد کر دیئے جاتے ہیں جس سے کاروباری لوگ جو کہ پہلے ہی مشکل ترین معاشی حالات سے دوچار ہیں انہیں مزید پریشانی سے دوچار کر دیا جاتا ہے۔ انہوں نے کہا کہ آج کی میٹنگ کا مقصد صرف یہی ہے آپ کو زمینی حقائق سے آگاہ کیا جائے تاکہ محکمانہ کاروائی کرتے ہوئے ان عناصر کے خلاف ایکشن لیا جائے۔ علاوہ ازیں انہوں نے کہا کہ بہت جلد سیکریٹری ہیلتھ گوجرانوالہ چیمبر آف کامرس کا دورہ کریں گے تاکہ چیمبر آف کامرس کے ساتھ باہمی مشاورت سے ان مسائل کا تدارک کیا جاسکے۔